



ደምዳሚ መግለጺ 5ይ ጉባኤ

ግንባር ሃገራዊ ድህነት ኤርትራ - ዞባ ኤውሮጳ!!

ግንባር ሃገራዊ ድህነት ኤርትራ - ዞባ ኤውሮጳ ብዕለት 8 መስከረም 2018 ኣብ ከተማ ደንሃኹ- ሆላንድ “ህዝብን ሃገርን ንምድሓን ገድላዊ ግደ ጨናፍር ግሃድኤ ኣብ ኤውሮጳ ንምብራኽ ንቃለስ” ኣብ ትሕቲ ዝብል ጭርሖ 5ይ ጉባኤ ዞባ ኣካይዱ። ጉባኤ ካብ ዝተፈላለዩ ሃገራት ኤውሮጳ ብዲሞክራሲያዊ ኣገባብ ተመሪጸም ብዝተወከሉ ኣባላት ውድብን፣ ብጻይ ኣቦ መንበር ፈጻሚ ኣካልን ብጻይ ኣቦ መንበር ተኸታታሊትን ተቕዳጻሪትን ኣካልን ብጻይ ሓላፊ ፖለቲካውን ስርዒታውን ጉዳያት ቤ/ጽን ካልኣት ብጽት ኣባላት መሪሕነት ግንባር ሃገራዊ ድህነት ኤርትራን፣ ኣብ ዝተረኽቡሉ ተሰላሲሉ።

ኣብ መኸፊቲ ጉባኤ፣ ሸማግለ ዞባ ኤውሮጳ፣ ዝተማለኡን ጽፋፍን ናይ ስራሕ ጸብጻብ ኣቕሪቡ። ኣብቲ ዝቐረበ ጸብጻብ ዓሚቕ ክትዕን ዝድለ ምምሕያሻትን ድሕሪ ምክያድ ብጉባኤኛታት ጸዲቑ። ጉባኤ ኣብ ዝሓለፈ ግዜ ንሰሪዕትናን ኣካይዳ ጨናፍርናን ብዝምልከት ኣወንታውን ኣሉታውን ጎድንታቱ ብወደዕነት ድሕሪ ምግምጋም፣ ውድባዊ ስራሓትና ብጸፈትን ብስጡም ስርዒታዊ መትከላትን ንክሰላስል ዘኽእሉ ኣገደስቲ ውሳኔታት ኣመሓላሊፉ። ኣብ 5ይ ጉባኤ ዞባ ዓቢይቲ ጉዳይም ተቐላሰቲ ተሳቲፎም ብምንባሮም፣ ነቲ ዝተኻየደ ክትዓት ኣብ ምህብታም ዓቢ ተራ ነይርዎም።

5ይ ጉባኤ ዞባ ቀጺሉ፣ ኣባላት ውድብና ኣብ ኤውሮጳ፣ ኣብ ውድባውን ሃገራውን ዕማማት ዘርኣይዎን ጌና ንዘርእይዎ ዘለዉ ልዑል ገድላዊ ኣስተዋጽኦን መትኦ ኣቕሪቡ። ህዝብን ሃገርን ኤርትራ ካብ ኣርዑት ምልካዊ ስርዓት ህግደፍ ንምድሓን፣ ብውድብናን ብኹሎም ሃገራውያን ተቐላሰትን ዝሰላሰል ኣብ ዘሎ ቃልሲ፣ ኣባላት ግንባር ሃገራዊ ድህነት ኤርትራ ዞባ ኤውሮጳ ዝላዕላ ሃገራዊ ኣበርክቶ ክህልዎም ምዃኑ ጉባኤ ኣረጋጊጹ። ሓደ ካብቲ ብዕቱብ ዝተራእየ ጉዳይ፣ ኤርትራ ሃገርና ንምድሓን ብውድብና ኣብ ውሽጢ ኤርትራ ክካየድ ዝጸንሐን ዘሎን ቃልሲ ንምድንፋዕ ኣባላት ውድብና ኣብ ኤውሮጳ ከም ወትሩ ዝላዕላ ንዋታውን ፍናናውን ኣስተዋጽኦ ክገብሩ ድሉዎት ምህላዎም ጉባኤኛታት ቃሎም ኣሓዲሶም።

ኣብ ሃገርና ኤርትራን ኣብ ዞና ኣብዚ እዋንዚ ዝርኣ ዘሎ ሓደገኛ ምዕባሌታት ብዕቱብነት ድሕሪ ምርኣይ፣ ኩሎም ምእንቲ ዲሞክራሲያዊ ለውጢ ዝቃለሱ ሓይልታት፣ ካልኣዊ ፍልልያቶም ኣወንዚፎም፣ ዝውንንዎ ዓቕሚ ብሓባር ጸሚዶም፣ ህዝብን ሃገርን ካብ ኣርዑት ዲክታቶርያዊ ስርዓት ንምድሓን ቃልሲም ክብ ክበሉ መድረኽ ይሓቶም ምህላዎም ጉባኤ ኣረጋጊጹ። ዓቕምታት ተቓውሞ ደምበ ንምጥርናፍ፣ መሪሕነትና ነቲ ውድብና ክካይድ ዝጸንሐ ጸዕርታት ብዝለዕላ ደረጃ ክቕጽሎ ጉባኤ ዞባ ተላቢዩ። ብዛዕባ ኣብዚ ቐረባ እዋን ክሰላሰል ትጽቢት ተነቢርሉ ዘሎ 2ይ ሃገራዊ ጉባኤ ኤርትራዊ ሃገራዊ ባይቶ ንዲሞክራሲያዊ ለውጢ ብዝምልከት፣ ውድብና ንምዕዋትዚ መደብዚ ሓዝዎ ዘሎ መትከላዊ መርገጽ ጉባኤ ደገፉ ገሊጹ።

ኣብ መደምደምታ፣ ናይ መጻኢ መደብ ዕዮ ዞባ ብምሰራዕን፣ ንዕኡ እትመርሕ 7 ዝኣባላታ ሓዳስ መሪሕነታዊት ሸማግለ ዞባ ብዲሞክራሲያዊ ኣገባብ ድሕሪ ምምራጽን 5ይ ዞባዊ ጉባኤ ስራሓቱ ብዓወት ዛዚሙ።

“ድሕነት ህዝብን ሃገርን ልዕሊ ኩሉ”

ዕድመ ንዲሞክራሲያዊ ቃልሲ ህዝብና
ውድቀት ንዲክታቶርያዊ ጉጅለ ህግደፍ
ክብርን ዝኸርን ንጅጋኑ ሰዉኣትና

5ይ ዞባዊ ጉባኤ ግሃድኤ - ዞባ ኤውሮጳ
ደንሃኹ - ሆላንድ
9 መስከረም 2018